

Şuşa adından istifadə müvafiq qurumun razılığı ilə mümkün olacaq

Azərbaycan Respublikasının qanunları ilə və müvafiq dövlət qurumu tərəfindən müəyyən edilən hallar istisna olmaqla, qalan hallarda “Şuşa” sözündən (“Şuşa” sözü olan söz birləşməsindən) istifadəyə yalnız müvafiq icra hakimiyyəti orqanının müəyyən etdiyi orqanın (qurumun) razılığı ilə yol veriləcək.



Bununla bağlı müvafiq müddəa “Azərbaycanın mədəniyyət paytaxtı – Şuşa şəhəri haqqında” qanuna edilən dəyişiklikdə əksini tapıb.

“Azərbaycanın mədəniyyət paytaxtı – Şuşa şəhəri haqqında” Azərbaycan Respublikasının Qa-

nunu 2021-ci il 31 may tarixində qəbul olunub. Sözügedən qanunda dəyişiklik edilməsi barədə Milli Məclisin 13 may 2022-ci il tarixində qəbul etdiyi qanun Prezident İlham Əliyev tərəfindən imzalanaraq 1 iyul 2022-ci il tarixində qüvvəyə minib.

Qanuna edilən 3-1-ci maddəyə (Şuşa şəhərinin adından istifadə edilməsi) əsasən, Azərbaycan Respublikasının qanunları ilə və müvafiq icra hakimiyyəti orqanının müəyyən etdiyi orqan (qurum) tərəfindən müəyyən edilən hallar istisna olmaqla, aşağıdakı hallarda “Şuşa” sözündən (“Şuşa” sözü olan söz birləşməsindən) istifadəyə yalnız müvafiq icra hakimiyyəti orqanının müəyyən etdiyi orqanın (qurumun) razılığı ilə yol verilir:

hüquqi şəxslərin, o cümlədən media subyektlərinin adlarında; mükafatların və təltiflərin adlarında; yerli, ölkə və ya beynəlxalq səviyyəli tədbirlərin, o cümlədən idman və digər yarışların, konsertlərin, festivalların, sərgilərin, konfransların, seminarların adlarında; kommersiya və reklam məqsədilə; əmtəə nişanlarında və coğrafi göstəricilərdə.

Bununla yanaşı, yuxarıda nəzərdə tutulan hallarla bağlı Şuşa Şəhəri Dövlət Qoruğu öz adından və rəsmi “Şuşa” adından istifadə etməkdə müstəsna hüquqa malikdir.

“Azərbaycanın mədəniyyət paytaxtı – Şuşa şəhəri haqqında” qanunun icrası ilə bağlı digər mövcud qanunvericilik aktlarına da zəruri dəyişikliklər edilib. Azərbaycan Respublikasının Şəhərsalma və Tikinti Məcəlləsində, “Sahibkarlıq fəaliyyəti haqqında”, “Tarix və mədəniyyət abidələrinin qorunması haqqında”, “Bədən tərbiyəsi və idman haqqında”, “Mədəniyyət haqqında” və “Reklam haqqında” qanunlarda dəyişiklik edilməsi barədə Milli Məclis tərəfindən 13 may 2022-ci il tarixində qəbul edilən qanun dövlət başçısı tərəfindən imzalanaraq 1 iyul 2022-ci il tarixində qüvvəyə minib.